

## చన్నీళ్లు

“రేవతమ్మా! మాడమ్ గారు పిలుస్తున్నారు!” అటెండరు వచ్చి చెప్పగానే రేవతి కాబిన్ వైపు చూసింది. మేనేజర్ తనవంకే చూస్తోంది. ఆవిడ ఎందుకు పిలిచిందో రేవతికి అర్థమై, వాడిన మొహంతో అటు నడిచింది.

“ఏమిటండీ. రేవతిగారూ, రోజూ ఇలా ఆలస్యంగా వస్తున్నారు. ఇప్పుడు టైమెంతయింది? పదకొండు! ఎప్పుడో ఏదో ఒకపూట అంటే అర్థం చేసుకోవచ్చుకానీ, మూడురోజులనుంచి గంటా గంటన్నర ఆలస్యంగా వస్తున్నారు. ఏదన్నా అంటే అందంటారు. మీరిలా చేస్తే నేను ఆఫీసులో డిసిప్లిన్ ఎలా మెయిన్ టైన్ చేయాలో చెప్పండి! మీలాటి సీనియర్లు కూడా ఇంత బాధ్యతా రహితంగా ప్రవర్తిస్తే నేనేం యాక్షన్ తీసుకోవాలో మీరే చెప్పండి!” చాలా కరుకుగా అంది సునీత.

రేవతి తల దించుకుంది అవమానంతో. “సారీ. మేడమ్! మా పాపకి మూడు రోజుల నుంచి ఒకటే జ్వరం! నన్ను వదలకుండా ఒకటే ఏడుస్తోంది. క్రెష్ లో దింపి వస్తుంటే మెడ కావలించుకుని ఏడుస్తూ వదలడంలేదు. అక్కడ నిద్రపుచ్చి వచ్చేసరికి బస్సు మిస్సుయింది. అక్కడికీ గబగబా ఆటోలో వచ్చాను!” సంజాయిషీ ఇచ్చింది.

‘మీ ప్రాబ్లెమ్స్ మీ కుంటాయి కాదనను. కానీ జీతం తీసుకుని ఉద్యోగం చేస్తున్నప్పుడు టైముకి రావాలి కదా! అంతగా అయితే సెలవు పెట్టండి!’

‘కాజువల్ లీవు అంతా అయిపోయింది...!’ గొణిగింది రేవతి.

“ఎర్నెడ్ లీవు తీసుకోండి కావలిస్తే. అంతే కానీ మీరిలా చేస్తే మిగతావారిని నేను ఎలా అదుపులో పెట్టగలను? నా పాజిషన్ ఆలోచించండి!”

రేవతి నిస్సహాయంగా చూసి తల ఆడించి వెనుదిరిగింది.

“అ... ఆ చిట్ ఫండ్ చెక్కులు ఈ నెలవి ఇప్పటిదాకా ఎస్.బి.లో జమ అవలేదని చాలామంది అడుగుతున్నారు. ఏమైంది ఆ విషయం?”

“ఈసారి ఆ లాట్ అంతా మిస్ ప్లేస్ అయ్యాయి. మళ్ళీ కొత్త చెక్కులు ఇష్యూ చేయమని రాశాం!”

“మరోసారి రిమైండ్ చెయ్యండి! అప్పుడే ఇవాళ నాలుగు ఫోన్లు వచ్చాయి!” గంభీరంగా అని, ఫైలుముందుకి లాక్కుంది మేనేజర్.

“ఎమంటోంది మిస్ సునీతగారూ..?” వాడిపోయిన మొహంతో సీటులోకి వచ్చి కూర్చున్న రేవతిని సానుభూతిగా చూసి అడిగింది పక్కసీటు వసుమతి.

“ఎమంటుంది? ఆలస్యంగా వచ్చినందుకు అక్షింతలు వేసింది!” శుష్కహాసం చేస్తూ అంది రేవతి. “ఏం చెయ్యను, వసుమతీ! పాపకి అసలు ఒంట్లో బాగాలేదు. గుక్కపట్టి నీరసంతో ఒకటే ఏడుస్తోంది. కాస్తజ్ఞానం తెలుస్తోంది కదా! క్రెషికి తీసుకెళ్లగానే మెడ కావలించుకుని వదలకుండా ఏడుస్తోంది. సెలవు పెడదామంటే అయిపోయింది! రుద్దమైన కంఠంతో అంది.

ఆమె కళ్లు తడి అయ్యాయి. జ్వరంతో ఉన్న పదినెలల కూతురుని, ఏడుస్తున్న కూతురుని నిర్ణయంగా వదిలి రావాల్సి వచ్చినందుకు తల్లిగా ఆమె మనసు తల్లడిల్లిపోతుంది. బిడ్డని నిస్సహాయంగా వదిలిరావడం బాధ ఒకవైపు, తనకంటే ఐదేళ్లు జూనియర్ అయిన అమ్మాయి మేనేజర్ సీట్లోకూర్చుంటే ఆమె ముందు దోషిలా తలదించుకుని సంజాయిషీ ఇచ్చుకోవలసి రావం ఇంకా బాధగా ఉంది రేవతికి.

“మన బాధలు ఆవిడ కెలా తెలుస్తాయి? చక్కగా అమ్మా నాన్నా దగ్గరుండి ఇల్లు, సంసారం నడిపిస్తుంటే చిలకలా సింగారించుకుని మడత నలగని చీరల్లో వచ్చి, ఆఫీసరు పోజులు పెడుతోంది. పెళ్లి, పిల్లలు, సంసార బాధ్యతలు ఉంటే మన పాట్లు తెలిసేవి!” కసిగా అంది వసుమతి.

“ఆవిడ్ని ఎందుకూ అనుకోవడం. ఉద్యోగం చేస్తున్నప్పుడు టైముకి రావాలని ఎవరన్నా అంటారు. మన బాధలు మనవి. ఇంతకీ ఇదంతా నా ఖర్మ! నా కళ్ళముందు జాయిన్ అయిన అమ్మాయి ఆఫీసరుగా కూర్చుంటే ఆవిడ ముందు నిలబడాల్సి వచ్చినందుకు నా కెంత బాధగా, అవమానంగా ఉందో - మొగుడు కొట్టినందుకు కాదు, తోడికోడలు నవ్వినందుకు అన్నట్లుంది పరిస్థితి! ఏమిటో ఈ ఉద్యోగాలు చేసి మనం సాధిస్తున్నది ఏముందో కానీ, పసిపిల్లలని -జబ్బుగా ఉన్న పాపని నిర్ణయంగా వదిలి...” ఆమె గొంతు పట్టుకుని ఇక మాట్లాడలేక లెడ్జరు ముందుకు లాక్కుని చెక్కుల ఎంట్రి పని చూడసాగింది.

\* \* \*

“ఏం అలా ఉన్నావు? ఒంట్లో బాగాలేదా?” సాయంత్రం నుంచి ముభావంగా, వాడిపోయిన మొహంతో ఉన్న రేవతిని చూస్తూ డైనింగ్ టేబుల్ దగ్గర అడిగాడు శివరాం.

“ఒంట్లో ఏం రోగం?” విసురుగా అంది రేవతి.

“ఏమిటలా రుసరుస లాడుతున్నావు? ఏం జరిగింది?”

“ఏం జరుగుతుంది. నా కిందవాళ్లు నా పై కుర్చీలో కూర్చుంటే వాళ్లముందు తల దించుకుని, నిల్చుని సంజాయిషీలు ఇచ్చుకునే దశ పట్టింది మీ వల్ల!” తీక్షణంగా చూస్తూ అంది.

“బాగుంది, మధ్యనామీద ఎగురుతావేం? నీ ఆఫీసులో కోపాలు నామీద చూపిస్తావేం?” శివరాం కూడా కాస్త కోపంగానే అన్నాడు.

“మీ వల్ల కాదూ? రెండుసార్లు ప్రమోషన్ ఛాన్సులు వదులుకున్నదీ! “పిల్లలతో ఒంటరిగా ఉండలేవు! రెండు కాపురాలు, ఖర్చులు అంటూ నన్ను ఊదరగొట్టి ప్రమోషన్లు వదులుకునేవరకు ఊరుకున్నారా!” ఉక్రోషంగా అంది.

“బాగుంది, నీకు కష్టం అవుతుందని, ఇంకో ఊరువెళ్ళి ఒంటరిగా ఉండడానికి అవస్థ పడతావని అన్నాను. అదేదో నేరంలా నెపం నామీద తోస్తావేం?” శివరాం గొంతు పెంచాడు.

“ఇప్పుడు వెళ్లు కావాలంటే! వెళ్తే ఒంటరిగా ఉండే ఇబ్బందులు ఏమిటో అప్పుడు తెలుస్తాయి నా మీద పడనక్కరలేదు! మహారాజులా వెళ్లు ఈసారి!” వ్యంగ్యంగా ఎత్తిపోడిచాడు.

రేవతి చురచుర చూసింది.

“వెళ్తా! తప్పక వెళ్తా! ఈసారి ఛాన్సు చచ్చినా వదులుకోను!” రేవతి కంచాలు పట్టుకుని విసురుగా లేచి వెళ్ళిపోయింది.

\* \* \*

ఆరునెలల తర్వాత వచ్చిన ట్రాన్స్ఫర్ ఆర్డర్ కాగితం చేతిలో పట్టుకుని మిన్ను విరిగిమీద పడ్డట్టు దిగాలు పడిపోయింది రేవతి. తునిబ్రాంచి మేనేజర్ గా ప్రమోషన్ ఆర్డరు. ఈసారి ప్రమోషన్ తీసుకున్నా, తీసుకోకపోయినా ట్రాన్స్ఫర్ తప్పదని హెడ్డాఫీసు నుంచి తాళీదు. ఎక్కడ హైదరాబాదు ఎక్కడ తుని! పన్నెండు గంటల ప్రయాణం. వీకెండ్ కి వచ్చిపోయే దూరం కాదు. చుట్టుపక్కల అయితే శని, ఆదివారాలు తనో, శివరామో వచ్చిపోయే వీలుండేది. ఇది ఎదరుచూసిన విషయమే అయినా, ఈసారి వెళ్ళిపోయింది నిర్ణయించుకున్నా, తీరాచేసి ఆర్డరు రాగానే దిగాలుపడిపోయింది రేవతి.

“ఏం చేస్తావు మరి? వెళ్లక తప్పదు కదా! ఓ రెండు మూడేళ్ళు కష్టపడాలి. మరి ప్రమోషన్ కావాలంటే అందరికీ హైదరాబాదే కావాలంటే కుదరదు కదా!” వసుమతి అంది బెంగగా చూస్తున్న రేవతితో.

‘అదే. ఈసారి ఛాన్సు వదలకూడదనుకున్నాకానీ, తీరా ఇప్పుడు ఎలా మేనేజ్ చెయ్యాలో అని భయంగా ఉంది. పిల్లాడి చదువు, చంటిపిల్ల... రెండు కాపురాలు, రానుపోను ఖర్చులు, నెలకోసారి మించి రాలేని దూరాభారం! శివరాం ఏమంటాడో?’ కలతపడిన మనసుతో ఆ రోజంతా ఆలోచనతో గడిచిపోయింది రేవతికి.

\* \* \*

“ఇంకేం, చాలా సరదా పడుతున్నావు కదా వెళ్లాలని.. వెళ్లు! వెళ్లు! ఒంటరిగా ఉండే ముచ్చట తీర్చుకో ఈసారి!” కాగితం చూపి ఎగతాళిగా ఎత్తిపొడిచాడు శివరాం.

‘ఎత్తిపొడుపులు మానండి! నేను పదిరోజుల్లో జాయినవ్వాలి! ఈలోగా మనం ప్లాన్ వేసుకోవాలి!’

“ప్లాన్ చేసుకోడానికేముంది? నీవు, పిల్లలు వెళ్లండి. ఇక్కడ నా పాట్లెవో నేను పడతాను!” నిర్లిప్తంగా అన్నాడు.

“బాబుని తీసుకెళ్లను నేను., అక్కడ మంచి స్కూల్స్ ఉండవు. ఇక్కడ ఎంత అవస్థపడి, ఎన్ని రికమండేషన్లతో వాడికి మంచి స్కూల్లో సీటు వచ్చింది? ఐదారువేలు ఖర్చుపెట్టాం. మళ్ళీ మళ్ళీ కావాలంటే ఇక్కడ సీటు దొరకదు! అందుచేత వాడిని మీ దగ్గరే ఉంచుకోండి! నేను పాపని తీసుకెళ్లి నా అవస్థ నేను పడతాను! అక్కడ క్రెష్ అదీ ఉండదు బహుశా, ఇంట్లో ఉండే పనిమనిషిని చూసుకోవాలేమో! ముందెళ్ళి జాయినై పరిస్థితులు చూసి వస్తాను. మీరు నాలుగురోజులు సెలవు పెడితే కావాల్సిన సామానూ అదీ తీసుకెళ్ళి సర్దుకుని వద్దాం! ఎవరికిష్టం ఉన్నా లేకపోయినా ఈసారి ట్రాన్స్ఫర్ తప్పదు, రెండు మూడేళ్ళు అవస్థ పడకా తప్పదు!” ఉదయం నుంచి ఆలోచించి ప్లాన్ చేసుకున్నాకే రేవతికి కాస్త నిబ్బరంగా ఉందిప్పుడు.

“ఏమిటీ, బాబుని నేను పెట్టుకోవాలా? నా వల్ల ఏమవుతుంది? వాడిని చూడడం నాకేం వస్తుంది? ఆశ్చర్యంగా అన్నాడు. “ఏదో నేను ఒక్కడినీ అయితే ఏ హోటల్లోనో ఏదో తింటాను. వాడిని పెట్టుకోవడం నా వల్లకాదు. నీవు, పిల్లలు వెళ్ళండి. నా ఏర్పాట్లు నేను చూసుకుంటాను!”

“వల్లకాకపోవడానికి ఏముంది? మరీ చంటివాడు కాదు. ఐదేళ్ళున్నాయి. ఈపదిరోజులూ కాస్త కుక్కరు పెట్టుకోవడం నేర్చుకోండి. పనిమనిషికి మరో వంద ఎక్కువ స్తాను అని చెప్తాను. కూర తరిగి, వంటిల్లా అదీ శుభ్రం చేయడం, బాబుకి నీళ్లు పోయడం, ఉదయం మీ ఇద్దరికీ టిపిను బాక్సులోకి చపాతీలు చేయమని చెప్తాను. లేదంటే బ్రెడ్ తీసుకెళ్ళండి., కుక్కరులో అన్నం, పప్పు వండుకుని, చారు, ఏ వేపుడు ముక్కలో

చేసుకోండి! పచ్చళ్ళు, పొడులు చేసి ఫ్రీజ్ లో పెడతాను. మీరో, నేనో వచ్చినప్పుడల్లా కాస్త చేసి పెడుతుంటాను. శని, ఆదివారాలు మా అన్నయ్య మీ అక్కయ్య ఉన్నారుగా! వెళ్తాండండి. నెలకి ఓసారి రెండు మూడురోజులు సెలవు వచ్చినప్పుడు మనం వస్తాండచ్చు! ఉదయం నుంచి ఆలోచించి పెట్టిన ప్లాను వివరించింది.

“ఇదంతా నా వల్లకాదు . వాడిని పొద్దునే లేపడం, తయారుచేయడం, వంటవార్చు.. ఇదంతా నావల్ల కాదు. వాడిని తీసుకెళ్ళి ఏ స్కూలుంటే దానిలో చేర్చు!” విసుగ్గా అన్నాడు.

“చూడండి! వాడు నాకే కాదు మీకూ కొడుకే! పిల్లల బాధ్యత నా ఒక్కర్తినే కాదు, మీది కూడా అని మరిచిపోకండి!” కోపంగా అంది.

“పిల్లలపెంపకం ఆడదాని బాధ్యత అన్నది నీవే మరిచిపోతున్నావు!”

‘అది ఆడది సంపాదించని రోజుల నాటి మాట! ఇల్లు, సంసారం, వంట, పిల్లలు... ఇవన్నీ ఆడదాని బాధ్యత అనుకునే పాతరోజులు నాటి మాట! అప్పుడు సంపాదించడం కేవలం మగాడి బాధ్యతగా ఉండేది. ఇప్పుడు ఆడదీ సంపాదిస్తూ మగవాడి బాధ్యత సగం పంచుకున్నప్పుడు ఆడదాని బాధ్యత సగం మగవాడు తీసుకోవాలి!’ తీక్షణంగా అంది.

శివరాం ముఖంలో రంగులు మారాయి. మాటల కోసం తడుముకున్నాడు.

“చూడండి! వాడికి మంచి స్కూల్లో మనం కావాలన్నప్పుడల్లా దొరకదు. వాడి భవిష్యత్తు ఆలోచించాలి మనం. అంతేకాక, ఒంటరిగా ఇద్దరినీ చూసుకోవడం నాకూ కష్టం. వాడిని వదిలి వెళ్లడం నాకూ కష్టమే. కానీ వాడి భవిష్యత్తుకోసం త్యాగం చెయ్యాలి. అందుచేత మళ్ళీ నాకు త్రాన్స్ ఫర్ అయ్యేవరకు రెండుమూడేళ్ళు కష్టపడాలి మనం. అలా కుదరదు అంటే, ఉద్యోగం మానేయమంటే మానేసి హాయిగా ఇంట్లో కూర్చుంటాను. ఇల్లు ఎలా నడిపేది మీ బాధ్యత!” నిష్కర్షగా అంది.

“పెద్ద బెదిరించకు ఉద్యోగం మానేస్తానంటూ, ఇంట్లో సుఖాల కోసం, నీ ఖర్చుల కోసం చేస్తున్నావు కానీ నా కోసం కాదు. మీ ఆడవాళ్ళకి ఆర్థిక స్వాతంత్ర్యాలు కావాలని చేస్తున్నారు!” హేళనగా అన్నాడు.

“బెదిరింపు ఎందుకు? మీరు ఊఁ అంటే ఈ క్షణమే వదిలేస్తాను! అంతేకానీ భార్య ఉద్యోగం చెయ్యాలి కానీ త్రాన్స్ ఫర్లుండకూడదు. ఉన్న ఊర్లో అయితేనే ప్రమోషన్లు తీసుకోవాలని.. ఇన్ని షరతులతో ఉద్యోగాలు కుదరవు. మీకోసం ఇంట్లో ఇబ్బందుల కోసం మా ప్రమోషన్లు వదులుకుని మా జూనియర్లు మా కళ్ళముందే ఆఫీసర్లయితే

వాళ్లముందు తల దించుకుని నిలుచోవాలి. మీరు మా కోసం ప్రమోషన్లు వదులుకుంటారా? ఏం, బాబు చంటివాడిగా ఉన్నప్పుడు ప్రమోషన్ మీద కాకినాడ ట్రాన్స్ఫర్ అయితే నాకిబ్బంది అని వదులుకున్నారా? మూడేళ్ళు ఒంటరిగా బాబుని పెట్టుకుని ఉండలేదు నేను., మీకు భార్యలు ఉద్యోగాలు చెయ్యాలి. సంపాదించాలి. అవిమీకు మీ వేణ్ణీళ్లకి చన్నీళ్లలా మాత్రమే కనిపిస్తాయి. ఆడది మీతో సమంగా సంపాదించినా అది మీ కంటికి ఆనదు. మీవే ఉద్యోగాలు! మీకంటే మేం పెద్ద ఉద్యోగాలలో ఉండకూడదు. ట్రాన్స్ఫర్లుండకూడదు. మీకు ఇబ్బందులు లేకుండా మా అవకాశాలు వదులుకుని ఉద్యోగం చేస్తూ వంటా, వార్షూ, పిల్లలూ చూసుకుంటూ ఇంటి బాధ్యత మాదేన్నట్లు ప్రవర్తిస్తారు. పిల్లలకి రోగాలొచ్చినా, బంధువులొచ్చినా, ఏం వచ్చినా మేమే సెలవుపెట్టాలి. ఆఫీసర్లచేత మాటలు పడాలి. మాదీ మీలాంటి ఉద్యోగమే! ఇప్పటికైనా ఆడదాని సంపాదన కేవలం వేణ్ణీళ్లకు చన్నీళ్లలా చూడడం మానుకోండి! వేణ్ణీళ్లలోనే చన్నీళ్లు కలపక్కరలేదు. చన్నీళ్లలోనూ వేణ్ణీళ్లు కలపవచ్చున్నది అర్థం చేసుకుంటే బాటుంటుంది! కలపకపోయినా ఉత్తి చన్నీళ్లు ఆరోగ్యానికి మంచిదన్నది తెలుసుకోండి! 'చాలా ఆవేశంగా మొదలుపెట్టి వ్యంగ్యంగా ముగించింది. "అంచేత నేను ఉద్యోగానికి వెళ్లి జాయిన్ అవుతాను! బాబు విషయం ఏంచేస్తారో; ఎలా మానేజ్ చేసుకుంటారో అది మీ ప్రాబ్లమ్!" నిష్కర్షగా చెప్పేసి లోపలికి వెళ్లిపోయింది రేవతి.

◆ ఆంధ్రప్రభ సచిత్రవారపత్రిక, నవంబరు - 1997